

## తీర్పు చేసిన వాడి కే శిక్ష

ఆడపిల్లలకి పెండ్లిళ్లు కావడంలేదని తలదండ్రులు వాపోవడం అందనూ ఎరుగున్న దే—మొగపిల్లవాడికి పెండ్లి కాకపోవడం అబదు. భారత్వ గౌరవమాయి నాగలక్ష్మీ సంబంధం తనకి నచ్చలేదన్న నాటినుండి రమాకాంతం పెళ్ళి ఒక సమస్యగా పరిణమించింది భారత్వ గౌరవమాయి చాలా మంచిసంబంధం అని పెద్దలు నలుగురూ హామీ యిచ్చిన మీదనే వెళ్ళి చూడ్డానికి వొప్పకున్నాడు రమాకాంతం. నాలుగైదేళ్ళుగా, డజనుపైగా సంబంధాలు చూసి నచ్చక విసుగై తిపోయాడు డతను. ఈ సంబంధాలన్నీ మంచివే అంటూ వొచ్చారు పెద్దలు. కాని అదేం చిత్రమో అతనికి ఎవ్వరూ నచ్చడంలేదు; సీతారావమ్మ పెద్ద కట్నంతో వొస్తుంది కాని చదువు లేదు. కల్యాణి చదువుకుంది—చూలుఫైనల్ ప్యాసైంది, కట్నం దమ్మిడి లేదు. వద్దకి రెండువున్నాయి—కాని అమ్మాయి నలుపు; ఎట్లాంటి నలుపంటే... పూపమా నాలు చాలా ఖర్చుచేశారు. హైమవతికి కట్నం, చదువు, మంచిరంగూ మూడూ వున్నాయి—ఒక్కటే లోటు, పెద్ద ముక్కు, పొడుగూ వెడల్పు. 'ఆలయంముందు ధ్వజస్తంభం' అన్నాడు రమాకాంతంతో సంబంధం చూడ్డానికి వెళ్ళిన సుబ్బారావు. కామాక్షికి ఏ లోటూ లేదు. ఎనమందుగురు ఆడపిల్లలలో ఎనిమిదవది. అక్కలందరికీ వివాహాలైనాయి.

అందరూ పెద్దపెద్ద ఉద్యోగాలలో వున్నారు. అందరి ముందూ రమాకాంతం ఒక్కడూ నిరుద్యోగి-అక్కర్లేదు పొమ్మన్నాడు.

‘అబ్బాయికి నచ్చితేనేగాని పెండ్లి చెయ్యను’ అన్న తండ్రి సూత్రంపై రమాకాంతం కోర్కెలు, ఆదర్శాలు పెంచు కుంటూ వొచ్చాడు. ‘మావాడికి నచ్చాలే’ అన్నారు గాని, ఏ విషయంలో నచ్చాలో నిర్ణయించకపోయినా, రమాకాంతం ముఖ్యంగా చూసేది, పిల్ల చక్కదనం. పైకి అందంగా వుండాలి, సౌందర్యం సహజంగావుంటే మిగత అన్ని లక్షణాలు ఎల్లానో అల్లా తెచ్చుకోవొచ్చునని, చాలామంది యువకుల వలె రమాకాంతం నమ్ముతున్నాడు. చదువు చెప్పించవచ్చు; డబ్బు తను గడిస్తాడు; నాట్యం, సంగీతం నేర్పించవచ్చు. ఫాషన్స్, ఎటికెట్, ‘చార్మింగ్ మానర్స్’ యివన్నీ సహవాసం వల్లనే వస్తాయి. అందాన్నిమాత్రం ఎవరూ తెచ్చుకోలేదు—అంటా డతను.

ఇల్లా కోరడానికి రమాకాంతం చక్కటివాడంటారా? అసలు మొగాడి చక్కదనంగురించి ఎవరు పట్టించుకుంటారు? పట్టించుకుంటే ఆడపిల్లకి వివాహమవుతుందా? అసలు ఆడ పిల్లకి ఆరకం ఆలోచనలు, వుద్దేశాలు వుంటాయంటారా? ‘కుర్రాడి మొహం కళ్ళగానే వుంటుంది’. ‘ఒడ్డూ పొడుగూ—నిండుగా బాగానే వుంటాడు’. ‘మంచి వర్చస్సుంది, బాగానే వుంటాడండి’.

“కుర్రాడికేం దివ్యంగానేవుంటాడు. కండ్లకి జోడం తారా, అది యీరోజుల్లో ఫాషన్. అందరికీవుంది.” ఈ విధంగా పెండ్లి కున్న వ్యక్తి రూపు లావణ్యాలకి విలువలు కడు

తుంటారు. అన్ని విలువలలోనూ కనిపించేది వొకటుంది—  
'బాగానే వుంటాడులో 'నే' అన్నది. దాన్నిబట్టి ఆ విలువల  
పట్ల ఎంత గురి, నమ్మకం వున్నాయో మనం ఊహించుకో  
వొచ్చు.

అంటే రమాకాంతం అనాకారి అని కాదు. బాగానే  
వుంటాడు; పోనీ 'నే' తీసేసి 'బాగా' వుంటాడు అనొచ్చు.  
నిండైన గుండ్రటిమొహం, ఉంగరాలజుత్తు, లేతపెదవుల చిన్ని  
నోరు, తీర్చినట్లుగా వుండే కళ్ళు, చామనచాయ, జాలిగాల్పే  
మొహం, మొత్తంమీద ఆకర్షణీయంగానేవుంటాడు. అదుగో  
మళ్ళా ఆ 'నే' వొచ్చిపడిందనుకోండి.

చదువుకున్నవాడు, తెలివైనవాడు, మంచికుటుంబం,  
'రాజాలాంటి జాతకం'—అతను చాలా చక్కనిపిల్లని కోర  
డంలో ఆక్షేపణలేదు. చాలా చక్కనిపిల్లని కోరని యువకుడు  
సమాజంలో వున్నాడా? 'ఈ సినిమాలంటూ వొచ్చిం  
తర్వాత చక్కదనాన్నిమాత్రమే చూస్తున్నారండి యీనాటి  
కుర్రకారు' అని పెద్దలు అరుగుమీద చుట్టకాలుస్తూ చెప్పా  
కుని యిదవడం ఎవరికి తెలీదు !

సంబంధాలు చూసినకొద్దీ అతని ఆదర్శం మారుతూ  
వొచ్చింది. బారిస్టర్ గారమ్మాయి సంబంధం వొచ్చినప్పుడు,  
ఇది తప్పకుండా వొప్పేసుకుంటాడనీ, నచ్చితీరుతుందనీ నలు  
గురూ నిశ్చయించుకున్నారు. అది అంత మంచిసంబంధం.  
ఒక్కతేకూతురు. చదువుకుంది, మంచికుటుంబం; పలుకుబడి,  
హోదా వున్నాయి. అన్నింటికంటే ముఖ్యమైంది ఒకటుంది.  
నాగలక్ష్మి బాగుంటుంది. నాజూకైనమొహం, శరీరం, ఆకర్షణ

ణీయమైన అవయవాలకూర్పు, బంగారం ఛాయ, పెద్దజడ, సొగసైన నడక, మధురమైన కంఠస్వరం—సంస్కారంగలది. ఆమెలో చాలా అమిరాయి. ఎంతో అదృష్టంగాల వ్యక్తికి గాని అల్లాంటిపిల్ల దొరకదన్నారు. నాగలక్ష్మి ఆ సంబంధానికి ఒప్పుకోడంకూడా విశేషం అన్నారు. తను ఆ అమ్మాయికి నచ్చాడంటే రమాకాంతం చేసుకున్న పుణ్యంగా భావించనచ్చునన్నారు. అయినా, ఈ సంబంధం ఎల్లా ఒప్పుకుందబ్బా! ఏ. ఐ. సి. యస్. (ఆ రోజుల్లో) ప్యాసైనవాడో తన్నుకుపోతాడుకదా— 'ఎందుకీతొందర సుందరాకారా'.

రమాకాంతానికి అమ్మాయి నచ్చింది. కాని చాలా మంది అమ్మాయిలను చూడటంనల్ల ప్రతి అమ్మాయి తనకి దొరికిపోయినట్లు, తన అధీనంలోకి వచ్చేసినట్లు మానసికంగా అంగీకరించి 'కావాలి', 'వద్దు' అని తీర్పుచేసే మనస్తత్వం అతని కేర్పడిపోయింది 'నాకు నచ్చలేదు' అని తన తీర్మానాన్ని బహిర్గతం చేసినప్పుడు ఆ అమ్మాయి, ఆ అమ్మాయి తాలూకు బంధుకోటి తనను నచ్చి బ్రతిమలాడతారని, ఒక చులకనైన తృణీకారభావం అతనికి అలవాటైపోయింది. నిజంగా అతనికి నచ్చినా పైకి కాస్తో, కూస్తో నచ్చనట్లు అనేసేస్వభావం కూడా ఏర్పడేస్థితికి వచ్చాడు రమాకాంతం. నాగలక్ష్మిని చూడ్డానికి వెళ్ళినప్పుడు ఈ మనస్తత్వమే బయటపడింది అనుకోవాలసివస్తుంది. "కాస్త మెల్లకన్నే మో" అని ఎవరితోనో అన్నాడుట. అల్లాగ అన్నాడేకాని "నాకు నచ్చలేదు, ఈ సంబంధం వద్దు" అని అనలేదు. కాని అతను ఏమరిపాటున చేసిన వ్యాఖ్యానం నాగలక్ష్మిచేవులకి సోకింది. మరి తర్వాత

వంజరిగిందో ఎవరికీ తెలియదు. అతనే వద్దన్నాడో, ఆమెకే నచ్చక వద్దన్నదో తెలియదు; మొత్తానికి ఆ సంబంధం బెసిగిపోయింది. నాలుగైదు నెలల్లోనే నా గలక్ష్మికి మరో సంబంధం వచ్చింది. భర్తకి ఎక్కడో ఉద్యోగం. భర్తతో వెళ్ళిపోయింది.

ఆమెకి వివాహం అయిందని తెలుసుకున్నప్పుడు రమాకాంతం కొంత బాధపడ్డాడు. ఆమె భర్త వుద్యోగికావడం ఈ బాధకి కొంత కారణం. ఇతను చూడలేదు కానీ అతను 'స్ఫురద్రూపే' అని చెప్పుకున్నారు. నిజానికి నా గలక్ష్మి ఇతనికి నచ్చింది. ఆ అమ్మాయి అతనికేసి కోరగా చూసిన విధానమూ, ఆహ్లాదంతో వికసించిన చూపు - ఏమిటో మొగ్గుపండైనట్లుగా, నక్షత్రంతో కచ్చుకైనట్లుగా - శీలాన్ని సూచించే స్ఫుటమైన వాక్కు చిందరవందర పరిసరాలను చీదరించుకునే కళాత్మక విహ్వాంగా అలంకరణ, నిర్మలమైన నీటిగుండా లోతుకి సోకిన సూర్యకిరణానికి వెలిగి మెరిసిన స్వచ్ఛమైన ఇసుక రేణువుల పరంపరలో మసిలే కాంతివంటి శరీరచ్ఛాయ. ఇన్నీ మంచుముద్దపై చెయ్యి వేసినట్లు, నిప్పులో వేలు పెట్టినా కాలనట్లు వింత అనుభూతిగా అతని మనస్సులో నిలిచిపోయాయి. 'మెల్లకన్నే మో' అన్నాడు. చాలా అందమైన వస్తువులో స్వల్పమైన లోపాన్ని అతిశయోక్తిగా చెప్పడంకూడా ఒకరకం ఆరాధనే. నల్లటి కనుబొమ్మలు, మెట్లవరసలా: కత్తులబారులా, క్రమమైన నీడను ప్రసరించే కనురెప్ప వెనక నల్లటి గుడ్డులో ఎక్కడో నలుపు రంగు కరగి ఊదాపాపగా పల్చగా తేనె పాలలో పోసినట్లు నలుపులో చిక్క దనం లోపించిన ఆమెకళ్ళ అందంలోని ఒక

అందమైనలోటుని అతిశయోక్తిగా చిత్రించి వ్యాఖ్యానించడం పొరబాటని గ్రహించాడు రమాకాంతం. ఇక యిప్పుడు చేసే దేమీలేదు. ఆమె మరోసంబంధం చూసుకుని భర్తతో వెళ్ళిపోయింది. తనూ అదే చెయ్యాలి. అతనికోరిక ఫలించదని మనస్సులో ఒక బెదురు నిలిచిపోయింది. ఎందరు ఎన్నిసంబంధాలు చెప్పినా, చూడాలన్న కుతూహలం కుంటుపడింది. అవేవి బాగుండవనీ అతనికి నచ్చవనీ ముందే అతనికి తెలుసు. అయినా చూడకతప్పదు. ఏవో రెండుమూడు చూశాడు. అతనికి బొత్తిగా నచ్చలేదు. ఆంధ్రవనితలలో ఎక్కడో నూటికి, కోటికి ఒకరు తప్ప అసలు చక్కనివాళ్ళంటూ తేరని తీర్మానించుకున్నాడు. లభ్యమైన తెనుగుకన్య సౌందర్యం నచ్చకపోవడం అతని దౌర్భాగ్యం అనుకున్నాడు. అతనిలో పెర్షియా, యిరాన్, యిరాక్, ఈజిప్టు దేశస్థుల రక్తమున్నదా? పోలెండు, డెన్మార్కు, హంగెరీ, ఫ్రాన్సు జాతుల జీవితకణములు అతని పూర్వీకులనుండి దాపురించి నవా? తనవాళ్ళల్లో నాగలక్ష్మీలాంటివారిని మినహాయస్తే ఏ కన్య అయినా అతనికి నచ్చుతుందో లేదో అతనికే తెలియదు.

ఆ సంవత్సరమే అతనితల్లి చనిపోయింది. సంబంధాలు చూసే వొత్తిడి కొంత తగ్గింది. తండ్రి కోర్కె ప్రకారం రెండేళ్ళలో నాలుగు సంబంధాలు చూశాడు. మరో ఏడాది గడిచాక సంబంధాలుకూడా రావడంలేదు. 'ఇతనికి ఏ అమ్మాయి నచ్చదురా' అనే ఒక వదంతు సమాజంలో కన్యాదాతలద్వారా ప్రచారంలోకి వచ్చినట్లు నలుగురూ

కూడబలుకున్నట్లూ, పిల్లనిస్తామని వచ్చినవారు లేరు. ఇతని శ్రేయస్కాములు ప్రాధేయపడి బలవంతంచేయగా ఆ ఏడాది రెండుసంబంధాలు వచ్చాయి. ఒకమ్మాయికి చెముడు, మరో అమ్మాయికి ఏ లోటూ లేదు కాని అప్పగారు పిచ్చది. తర్వాత రెండుసంవత్సరాలూ అసలు ఒక్క సంబంధంకూడా రాలేదు. తన బంధుకోటిలోవున్న సూర్యకాంతం, పద్మావతి, వాణీలకు పెండ్లిండ్రయిపోయాయి. తండ్రికి పక్షవాతం వచ్చింది ఉన్న కాస్తభూమిని అప్పలవాళ్లు లాక్కుపోయారు. మిగిలిన ఆస్తిమీద రాబడినంతా ఉద్యోగయత్నాలకోసం ఖర్చుపెట్టాల్సివచ్చింది. తండ్రివైద్యానికి మరికొంత ఖర్చయింది. అనకాశం వున్నప్పుడల్లా ఉద్యోగంకోసం పూళ్ళమ్మట తిరిగొస్తున్నాడు. ఆఖరుకి వొక ఉద్యోగందొరికింది అది అతనికి నచ్చకపోయినా, వోషికతో రెండేళ్లు ఆ ఉద్యోగంలోనే వున్నాడు. అతని సమకాలికులందరూ పెరిగి పెద్దవాళ్ళవటం చూసి అతను ఆశ్చర్యపడ్డాడు. సూర్యకాంతానికి అప్పుడే యిద్దరుఆడపిల్లలూ, ఒక మొగపిల్లాడుట. వాణీమూడోకుర్రాడు అయిదోక్కాసుట. పద్మావతి పెద్దకూతురు నాట్యం నేర్చుకుంటూ బాలబాలికల సభలలో ప్రదర్శనాలిస్తోందిట. తన స్నేహితులందరూ ఏనో వుద్యోగాలు చేస్తూవున్నారు. దాసిని చెక్కలా సన్నగావుండే గురవారెడ్డికి పెద్దబాజు. రాఘనయ్య నాయుడికి బట్టతల. లక్ష్మీకాంతానికి గెడ్డంకిందగెడ్డం. అద్దంలో తనముఖం చూసుకోవాలన్న అభిలాష సన్నగిలింది రమా కాంతంలో. తనేమైపోతే ఏవరిక్కావాలి తన కేమిజరిగిందో తనకే తెలియనప్పుడు. మరో ఏడాదికి తండ్రి మరణించాడు.

అతను ఉద్యోగానికి రాజీనామా ఇచ్చాడు. తండ్రి కాలం చెయ్యడంతో గతంనుండి విముక్తుడయినట్లు స్వేచ్ఛని మానసిక బౌద్ధత్యాన్ని పెంపొందించుకుని సజీవయస్సు భవనగలో రెండు కాళ్ళూ పెట్టి గుమ్మం ఎదురుగుండా మునిసిపాలిటీ చెత్తడబ్బాని తన జీవితంలో ఒక భాగంగా అంగీకరించి తనకు తాను సమాధానపడి సమాజంలో స్థానరం ఏర్పరుచుకోవడానికి ప్రబలమైన యత్నాలుచేస్తూ పట్నం చేరుకున్నాడు రమాకాంతం. అక్కడేదో ఒక పుడ్యోగం, దానికోసం ఒక రికో ఇంటర్వ్యూకి సిద్ధపడ్డాడు. సాయంత్రం 'రంజనీభవనం' లో ఏదో గొప్ప నాట్యప్రదర్శనంట. అతనికి వెళ్ళాలనిపించింది. పద్మావతికూతురు జ్ఞాపకంవచ్చింది. ఆనాట్యం చూసి ఆనందించలేనని అతనికి తెలుసు. మనస్సు ఎటోఎటో పోతుంది. కాని అట్లాంటి అందమైన ఒక నాట్యప్రదర్శనం ముందు తన మనస్సు ఎటో ఎటో పోవడం, దాన్ని పట్టుకుని మళ్ళా ఇటు లాక్కురావడం, అది మళ్ళా అటూ అటూ పోవడం— అందులో ఏదో వుంది, ఆనందం కాబోలు. బాధలో ఆనందం పొందాలన్నా కొంత డబ్బు ఖర్చవ్వాలి. వెళ్ళాడు. అది చాలా అద్భుతమైన నాట్యప్రదర్శన. ఆ సెటింగు అంతా ఇంద్ర లోకంలాగ వుంది. వారి రంగులదుస్తులు, వయ్యారమైన కదలికా, జగప్పకలిగించే ఛోలకనాదాలు, మంచు శిఖరాల ముందు శివ పార్వతుల నాట్యం జరుగుతున్నప్పుడు నలు మూలలా అగ్నిలా నాలుకలు చాచిన సర్పాలు మరచు కరిగి వరదలై జారినట్లు, పార్వతి చీరకొంగు తెల్లమడతలు సముద్రపు అలలుగా చందమామని కామించి అలలు నురగలై

నింగి కెగసినట్లు—అడవులను విడనాడి దోవతప్పి ఎడారిలో ఒంటిగా తిరుగాడుతున్న ఆ పులిచర్మం క్రిందకు జారినప్పుడు మృదంగాల లయకు కదిలిన కండల నాట్యతీరువూ—పార్వతి సౌందర్యాన్ని చూడలేక కళ్ళు పీకేసుకున్నట్లు రెండుకంతలు, ఆనందంలో నవ్వలేక పళ్ళువూడకొట్టుకున్నట్లు నోటి వెనక కంత, భీభత్సంగా ప్రదర్శించిన శివునిమెడలో పుర్రెలమాల,— అంత సౌందర్యంలో అంత ఆనందంలో అంత మొందడమే మానవుడి పరమావధి అయినట్లు ఆ స్వర్గంలో ఆ స్మశానం. చలికి నిండుగా ముసుగుపెట్టుకున్న ప్రకృతిమధ్య ఆ నగ్న శక్తుల నృత్యమూ సన్నగిలి దిగజారుతున్న ప్రాణి కణాన్ని ఒక్కక్షణం లాగిపట్టి, బద్దలుకొట్టి, ఒక పెద్ద సౌందర్య జ్వాలగా ప్రజ్వలింపజేసి, ఆనందసాగరంలో ముంచి ఆద్యంతాలును, భూమ్యాకాశాలును ఏకంచేసి ముడిపెట్టి రెండు చేతులు జోడించి ఒక్క నమస్కారంపెట్టినట్లుగా రమాకాంతం మనస్సు అటూ అటూ పోవడం మాని, అక్కడే జీర్ణించి స్థంభించి శిథిలమయింది.

ఇంటర్వల్ లో బైటకొచ్చి అటూ యిటూ తిరుగుతున్నాడు. చిన్ననాటి స్నేహితుడు రంగాచార్యులు కనిపించాడు. కూల్ డ్రింక్ తాగుతున్నాడు. అతను రమాకాంతాన్ని గుర్తుపట్టలేదు. ఇతనే గుర్తుపట్టి పలకరించాడు. రంగాచారికి ఐదుగురు సంతానం. పెద్దవాడు స్కూల్ ఛైన్ ల్. రంగాచారి ఎలక్ ట్రికల్ ఇంజనీరు. భార్య కేదో జబ్బు. హాస్పిటల్ లో ఎడ్మిట్ చేయడానికొచ్చాడుట. రమాకాంతానికి

దిగులేసింది. అప్పుడే రంగాచారి జీవితంలో ప్రధాన ఘట్టాలు అయిపోయాయి పెండ్లి, పిల్లలు, భార్యకి జబ్బు — చివరిదశల మమకారం జిగురులో అతుక్కుపోయాడు. భార్య జబ్బుగా వుంటే, అతనికి నాట్యాలు, వినోదాలునా? తనకే భార్యవుంటే ఇట్లా చేసివుండునా? ఉండునేమో, తనేం చెప్పగలడు! సంసారం అనేది వొక జిగురుబుడ్డి, గాజుది. అందులోంచి లోకం కనబడుతూనే వుంటుంది. కాని అందులోవారు బైటికి రాలేరు. ఏ వొక రెద్దరినో కీర్తికాంత మూత తీసి, పైకి వేళ్లతో కదిపి లాగుతుంది. ఓ క్షణం పైకి నీరసంగా లేచి చేతులు జోడించి, మంచంమీద మూలుగుతూవున్న భార్యకాలు గోకి 'చూడ' మని సంజ్ఞచేసి, మళ్ళా లోపలికి జారిపోతాడు. కాలం బిరడా బిగిస్తుంది. చరిత్ర వొక్కతాపు తన్ని సీసా పగలగొట్టి, గాజుపెంకుల్ని పొడుంచేసి, చరిత్రపుటల కాగితాలకి వాడుకుని, భవిష్యత్తుకి అమ్మివేస్తుంది. రంగాచారి చెప్పాడు, వాళ్ళన్నీ హితుడు కోటేశ్వరరావుకి సంతానం కలగలేదట. యాత్రలుచేస్తూ కాలంగడుపుతున్నాడుట. పిల్లలు లేకపోతే, భవిష్యత్తుకి యిచ్చేటందుకేముంది? భార్య లేకపోతే వర్తమానమే వుండదు. రమాకాంతం గుండెల్లో ఏదో ఆందోళన. తనకి ప్రపంచచరిత్రలో స్థానంలేదు. జరిగిపోయినవి తన జ్ఞాపకంలో వున్నాయి కాని జరిగిన తార్కాణ బాహ్యజగత్తులో లేదు. తనకి వర్తమానంలేదు. భవిష్యత్తులేదు. స్త్రీలో నుంచి ఉద్భవించే శక్తి తనలో లేదు. ఆ శక్తిని వ్రాహ్మించి వ్రాహ్మించి తాను కృశించాడు. ఎందరి స్త్రీల చేతిగాజుల

చప్పుడో చెవుల్లో గింగురుమంటోంది. అతని నుదిటిమీద మహారాణుల స్థనాలు బరువుగా పడి, మొనలతో కళ్ళమీద పొడుస్తున్నాయి. ఊహలో ఎంతటి పారవశ్యత!

“రండి వెడదాం.”

అతన్ని అండీ అని సంబోధిస్తున్నాడు రంగాచార్యులు. చిన్నప్పుడు ‘వోరే’, అనుకునేవాళ్ళు. కాలంకప్పిన మర్యాద శాలువలోంచి ఆ కంఠం.

“రామ్మూర్తిగారమ్మాయి ‘రమ’ నాట్యం వుంది ఇంటర్వల్ అవగానే” అన్నాడు.

“రామ్మూర్తిగారెవరు?”

“మీకు తెలియదా? ‘రమ’ చాలా అందమైంది. గొప్పగా పాడుతుంది; నాట్యంచేస్తుంది. ఇక్కడ ఆ పిల్లని గురించి తెగ చెప్పుకుంటారు.”

లోవలికెళ్లారు తెరలేచింది. ‘రమ’ నాట్యం మొదలైంది. ‘రమ’ పదిహేనేళ్ళపిల్ల. అవయావాలన్నీ పూర్తిగా వికసించి ఏర్పడలేదు. సగం సగం యివ్వనంలోని లాలన, బాల్యంలోని అమాయకత్వం. పిడుగు భూమిలోంచి చొచ్చుకునిపోయి, అవతలవైపునుండి బైటికి శూన్యంలోకి దూసుకుపోయినట్లు కదలికలో ఆ వేగిరపాటు రమాకాంతాన్ని ముగ్ధుణ్ణి చేసింది. చిన్నప్పుడు స్త్రీలు అంత అందంగా వుంటారా? తను చూసిన కన్యల్ని స్మరించుకున్నాడు. ఒక్కళ్ళూ నిండుగాలేరు. సగంసగం ఎదిగినవాళ్ళు. మొగాడి చేతులో మట్టిముద్దలు. ఏదో తలకాయ, కాళ్ళు, చేతులు,

చూచాయగా నూచించే ముద్దలకింద వుంటాయి. అతను దానికి ఆకారాన్ని వ్వాలి—లేకపోతే అంతే. అతనిలో ఆకారాన్ని చేశక్తి పొగమంచులా లేస్తోంది. ఈ స్త్రీలందరూ రంగుల మట్టిముద్దలు. ఈ పురుషుల చేతుల్లోపడి, స్వగూపాలు తెచ్చుకుంటున్నారు. అక్కడ పీక, యిక్కడ పిరుదలు, ఆమధ్య స్థనాలు, చిత్రకపట్టినట్లు నాజూకైస నడుం, పిల్లలలో, వేగంగా కదిలే నదిగట్టులను కోసేసినట్లు వెడల్పైన నడుం— ఆ ముడతలు, జారినచర్మం, నాగరికణ మెఱుగులు.

“బాగుంది కదూ.”

అదరిపడ్డాడు రమాకాంతం.

ఆ అమ్మాయి పేరు ‘రమ’ అనడం అతనికి మరీ నచ్చింది. రమలాంటిపిల్ల అతనికి దొరుకుతుందా? అతని వయస్సు ముప్పైవేడా? ఆమెకి పదిహేనా? ఆ అమ్మాయి వయస్సు, పాతిక అవుతే ఎంత బాగుండును !

“అవునవును.”

అర్థంలేని వ్యాఖ్యానాలు. ఏవేనో ఆలోచనలు. ఆ నాట్యంలో లయకలుపుతున్నట్లు అతని గుండెలు కొట్టుకున్న చప్పుడు వినబడుతోంది. తెరవడింది. చప్పట్లు, కలకలం.

మళ్ళా అసలు బృందంవారి నాట్యాలు. ఏడి రంగాచారి? వెళ్ళిపోయినట్లున్నాడు, కనబడడేం?

గంటా యిట్టే గడచిపోయింది. ముందు సోఫాల్లో కూర్చున్న పెద్దలు, స్టేజిమీదికి వెళ్ళి, నాట్యంవాళ్ళని అభినందిస్తున్నారు. వారివెనక తనూ వెళ్ళాడు. అదుగో మూలగా

‘రమ’. తనూ వెళ్ళి అభినందించాడు. ఆశ్చర్యంతో స్వీకరించింది.

“అద్భుతం, నే నెప్పుడూ చూశ్చేదు...” అన్నాడు. ఆమె ఏమీ మాట్లాడలేదు. ప్రక్కన నొకరున్నాడు. రామ్మూర్తిగారమ్మాయిట. రామ్మూర్తిగారి ఇంటి అడ్రెసు అడిగాడు. నొకరు చెప్పాడు.

‘మమ్మి’ అంటే ‘రమ’ ఎవరో చూసి, వెనక్కితిరిగాడు రమాకాంతం. ఆ వొస్తున్న ఆమెని చూసి ఆశ్చర్యపడ్డాడు. ఆమెను చూడకుండా తప్పకోవాలనుకున్నాడు. కాని ఆమె వొచ్చి పలకరించింది. ఆమె శార్టిస్టర్ గారమ్మాయి. నాగలక్ష్మి. ఆమె కూతురు ‘రమ!’

“ఓ, — ఎప్పుడొచ్చారు?”

“.....”

“ఇప్పు డిక్కడుంటున్నారా?”

తల పంకించాడు.

“అమ్మాయి నాట్యం బాగుందా?”

“చాలా.”

“అరుగో మావారు—అటు, ఆ సైడ్ కరెన్సో... పరిచయం చేయనా?”

“నా డాన్స్ చాలా గొప్పగావుందన్నారు.” అన్నది రమ.

“రేపు టీకి రాకూడదా?”

“తప్పకుండా వస్తాను.”

“ఎక్కడుంటున్నారు. అడ్రెసివ్వండి, మా కారు పంపు తాను, మీరూ ఆమెకూడా వొద్దురుగాని.”

“అక్కర్లేదు... లెం.....”

ఇంతలో మరో బృందం అభినందనలతో చుట్టు ముట్టారు. అతను దూరంగా వెళ్ళి నాగలక్ష్మిని చూస్తున్నాడు. రమ చక్కదనం అంతా వాళ్ళమ్మదే—కళ్ళల్లో నలుపుమధ్య తేలిపోయిన రంగుతో సహా. నాగలక్ష్మి ఎంత పెద్దదైంది! ఆమెతో సరిపోల్చి చూసుకుంటే తనెంత పెద్దవాడయ్యాడో! సంసారం, పిల్లలు లేకుండా, శరీరాన్ని ఖర్చుచెయ్యకుండా, వున్నాకూడా పెద్దవాడు కావడం మాత్రం ఆగదుకదా! పదహారుగురు సంతానంగల రాఘవమ్మ, పిల్లలులేని పంకజం— ఇద్దరూ కాలం వూపిన ఉయ్యాలలోంచి వూడివడాల్సిందే!

చీర జరీకొంగు దీపాలవెలుగులో ధగధగ మెరుస్తోంది. ఆ వెలుగు ఆమె మొహానవడి, నీళ్ళల్లో సూర్యకిరణం వేసిన నీడవెలుగు తిరిగి మొహంమీదపడినట్లు, ఆ మెరిసే అందం ఆకులమధ్యగా ప్రసరించిన వెన్నెలకిమల్లే కవ్విస్తూ పోతోంది. అది అందమా? కాదు, సంపూర్ణమైన వికాసంపొందిన స్త్రీ మూర్తి పరిపక్వమైన లావణ్యం, తృప్తినుండి జనించే శృంగార ఛాయ. ‘మీరు, ఆమెకూడా వొద్దురుగాని’ అందేమిటి? ఆమెవరు? తనకి పెండ్యయివుంటుందని ఆమె తీర్మానించు కున్నందుకు నవ్వుస్తుంది. ‘అక్కర్లేదు లెం...’ డనబోయి, దిగమింగేశాడు. ఆమెను, తనకి భార్యఅయివుండేడి ఆమెను,

‘అండి’ అనడం అతనికి చేతకాలేదు. ఆమె అట్లా అనడం సహజం.

జనం మధ్యలో, పూలదండ్రంగుల మధ్యలో ‘రమ’ కనబడటం లేదు. ‘రమ’ అన్న పేరు కూతురుకి ఎందుకు పెట్టినదో నాగలక్ష్మి—తన పేరు స్మరణలో పల్చగా దూరమైపోతున్న జ్ఞాపకాల నీడల సూచనా?

రాత్రంతా నిద్రపోలేదు. రమాకాంతం రామ్మూర్తిని దగ్గరగా చూశ్లేదు. అతని పరిచయాని కిష్టపడలేదు. అదంతా అనూయేనా? వారితో అతని సంబంధం ఏమిటి? ‘కొంచెం మెల్లకన్నేమో’ అన్న కొన్ని ధ్వనులతో ఆమె జీవితంపై మొత్తంగా నిర్ణయం జరిగిపోయింది. న్యాయమ్మూర్తిగా తీర్పు చెప్పాడు తాను. జీవితాంతం కారాగారశిక్ష వేశాడు. కాపలావాడు రామ్మూర్తి. కాని తీర్పు అతనే చెప్పినా, శిక్ష కూడా అతనే అనుభవించడంలాగైంది చివరకు. ఊరికే, యథాలాపంగా అన్న నాలుగైదక్షరాలకు అంతటి ప్రభావం వుంటుందని రమాకాంతం ఎప్పుడూ అనుకోలేదు.

బీచమ్మట వొంటిగా షికారెళ్లాడు. ఆ ఇసుకలో సముద్రం కేసి చూస్తూ పరున్నాడు. సముద్రంలో తుల్లొంచి కెరటాలు వుప్పొంగి నేలమీద పడి, నురగలై రోదిస్తున్నాయి. వాటికి తన హృదయానికి మల్లనే, స్థిరమైన ఉనికి లేదు—స్థావరం లేదు. ఇల్లు లేదు. లంగరు లేదు. ఎగిరి ఎగిరి పడటం—తుంపరలై ఒకదాన్ని ఒకటి వెదుక్కుంటూ మళ్ళా ఆ లోతు లోకి పారిపోవడం. ఈ ఆటకే అంతు లేదు. లేకేమి? ఒకప్పుడు,

జీవకోటి పుట్టనప్పుడు, సృష్టి ప్రారంభించనప్పుడు, అసలు సముద్రమే లేదు. వేడి వాయువుల ముద్ద యీ భూగోళం. అంతే ప్రాణికూడా. పుట్టగానే నెత్తురుముద్ద, పెరిగి పెద్దదై, ఆకృతి తెచ్చుకుని, భావాలు, వాంఛలు, కలలు పిల్లకెరటాలై, మాటలు చేష్టలు నురగలై, మళ్ళా వొకదానికొకటి సమన్వయం కుదుర్చుకుంటూ వాటిముద్దయిపోవడమేనా! ఎప్పుడో చంద్రుడు ఆకర్షణకి ముందుకొస్తాడు. సముద్రం అంతా లేచి తిరుగాడుతుంది. సూర్యుడు వెనక్కి వెడతాడు. సముద్రం గడ్డగడుతుంది. మళ్ళా భూగోళం మంచుముద్దగా, ప్రాణి రహితంగా పరిభ్రమిస్తుంది.

అన్నీ గోళాలు—స్త్రీల రొమ్ములు. పరిభ్రమిస్తూ వుంటాయి. పురుషుడి గుండెకాయ ఒకగోళం. అదీ దేని కోసమో కొట్టుకుంటూ వుంటుంది. ఆ స్థనాలమధ్య, యీ గుండెకాయ, త్రిమూర్తి నాట్యంకాక మరేమిటి?

రమాకాంతం ఆలోచనలవెనక ఏదో వుందని తెలుసుకుని ఆశ్చర్యపడ్డాడు. వాటివెనక రమ వుంది. ఆమెవెనక ఆమె తల్లి వుంది. వారిద్దరివెనక తను వున్నాడు. తన కేంకావాలి? 'రమ.'

మర్నాడు రామ్మూర్తిగారింటి కెళ్లాడు.

గేటుతీసి లోపలికెళ్ళగానే నల్లటి బొచ్చుకుక్క మొరుగుతూ మీదికొచ్చింది. తోటమాలి దాన్ని బుజ్జగించి ఊరుకోబెట్టాడు. వరండాలో సోఫాసెట్టుంది. మూలగావున్న పెద్దకుర్చీలో కూర్చున్నాడు. మధ్య టేబిల్ మీద వృత్తిక

లున్నాయి. చూస్తున్నాడు హాల్లో గోడగడియారం తొమ్మిది కొట్టింది. నాగలక్ష్మి గుమ్మంలో నుంచుంది.

“ఇల్లారండి.”

లేచి లోపలికెళ్లాడు. అది డ్రాయింగ్ రూమ్. మధ్య పెద్దబల్ల. ప్లవర్ వాస్ — సైక్ బోర్డ్. గిల్ట్ ఫ్రేమ్ లలో తగల్చిన ‘లంబాడీ స్ట్రీ’ ‘సంతాల్ నృత్యం’ జైమినిరాయ్ ‘గోపిక’ తైలవర్ణ చిత్రాలు అమర్చివున్నాయి.

“ఆమెను తీసుకురాలేదేం?” అన్నది నాగలక్ష్మి.

“నాకింకా పెండ్లి కాలేదుగా” ఆశ్చర్యం ప్రకటించింది.

“అల్లాగా, అవునవును — మీ కసలు పెండ్లి చేసుకోవాలనే లేదేమో!”

“ఏదో అల్లాగైపోయింది.”

“నేనూ అంతే, చిన్నప్పడు. పెండ్లి చేసుకోకూడదనుకునేదాన్ని. మా రమా అంతే. పెండ్లి విషయం తలబెడితే చీదరించుకుని, రెండురోజులవరకూ అసలు మాట్లాడనే మాట్లాడదు.”

ఎర్రబోర్డురు ఖాదీచీర వేసుకుంది, నాగలక్ష్మి — పల్చటి చీరైనా, నాజూకుగా లేదు. చేతికి ఎర్రగాజులు — మధ్య వెడల్పైన బంగారు ‘బ్రేస్ లెట్’ — చేప ఆకారం కుంకుమబొట్టు, పల్చటి కాటుకఛాయ. జుట్టు మెలితిప్పి బర్మా ముడిలా పైకిలాగి అమర్చివుంది. చిరువెంట్రుకలు మెడచుట్టూ వుంగరాలుగా మూశాయి. కొవ్వమధ్యలో ఎర్రపూలు.

జరీబోర్డురు తెలుపు ఖాదీజాకెట్టు—అంచుకింద పొట్ట గీతలా మడతపడింది.

“ఇంతకీ మీ రేంచేస్తున్నారు?”

“ఏమీలేదు.”

“బాత్తుగా ఏమీలేదా?”

“అవును.”

“పెళ్ళి, ఉద్యోగం రెండూకూడా వుండకూడదను కున్నారా?”

నవ్వింది. సినిమాస్కోప్ లో మొక్కజొన్న పొత్తిలా పళ్ళు మెరుస్తున్నాయి. ‘రమ’ తల్లి అన్నసంగతి మరిచిపో గలిగితే నాగలక్ష్మి అంత పెద్దదానిగా కనబడకపోను అను కున్నాడు రమాకాంతం. నాగలక్ష్మి కళ్ళకింద, వర్షానికి ఎండి బీటలుతీసిన భూమిలోలా, సన్నటిగీతలు చర్మాన్ని వెదు క్కుంటూ, పీడిస్తున్నాయి. జుట్టులో తెల్ల వెండ్రుకలు, మధ్య మధ్య ‘మేమూ వున్నా’మంటూ, కన్ను గీటుతున్నట్లున్నాయి.

“కావాలనుకున్నంత మాత్రాన అవి లభించాలని లేదుగా” అన్నాడు.

“టిఫిన్ తీసుకురానా?”

లోపలికెళ్ళింది. వొంటాయన బల్లమీద తినేవి సిద్ధం చేశాడు, వదినిమిషాలయ్యాక నాగలక్ష్మి వచ్చింది.

“నే నీ వూరు అసలు ఉద్యోగంకోసమే వొచ్చాను.” అన్నాడు.

“అల్లాగా, మీకింకా ఉద్యోగం చూసుకునే అవసరం వుంటుందనుకోలేదు. మీ కేదో మంచి ఆస్తివుందనుకునేవారు.”

“అవును. మా నాయనగారు పక్షవాతంవల్ల చని పోయారు. చాలాభాగం ఖర్చయిపోయింది ఎప్పుడో” అన్నాడు.

ఆమె ఏమీ మాట్లాడలేదు. తన పాదాలకేసి చూసు కుంటోంది. తెల్ల రబ్బరుసిప్పర్స్ పైన, నల్ల తాళ్లుగల గ్రీక్ మోడల్ సాండల్స్ అవి.

“ఆస్థుల తీరువే అంత—పోతూంటాయి, వొస్తూ వుంటాయి.” అంది.

“రేపే ఇంటర్వ్యూ.”

“ఏం ఉద్యోగం?”

ఫలానా అని చెప్పాడు. ఇంటర్వ్యూ జరిగే ఆఫీసు పేరుకూడా చెప్పాడు,

“ఓ!” అందామె.

“మనం అనుకున్నట్లు జరగవు కదూ!” అన్నాడు. ఎందు కట్లాగన్నాడో స్పష్టంగా అతనికే తెలవదు.

“జరక్కపోవడం వొకటి. జరిగితే అల్లాజరిగిందే అని బాధపడటం మరొకటి” అని నవ్వింది.

ఇంతలో నౌకరోచ్చాడు.

“అమ్మాయిగార్ని దించేసెంతర్వాత, కారు తీసుకు రమ్మన్నారండి అయ్యగారు” అన్నాడు నౌకరు.

“అసలు అమ్మాయిగారు ఇంటికే రాండే” అంది నాగలక్ష్మి.

నౌకరు దూరంగా వెళ్ళాడు.

“ఇవాళ పార్టీ హడావుడికదూ, స్నేహితుల్ని ఆహ్వానించేటందుకు ప్రొద్దుననగా వెళ్ళింది. ఇవాళకి డాన్స్ పాఠం సున్నా. సాయంత్రం పార్టీకి వస్తున్నారూగా. మీరు చాలా మెచ్చుకున్నారటగా...”

“అవును. చాలా అద్భుతంగా వుంది.”

“చిన్నవాళ్ళు ఏదిచేసినా మెచ్చుకుంటూ వుంటారు లెండి. కాస్తంత పెద్దదై పేరు తెచ్చుకున్నాక ఈర్ష్యలు, స్పర్ధలు, మంచిచెడ్డలు బెటపడతాయికదూ?”

“అవన్నీ అసలు కొంత సరుకంటూ వున్నమీదనేగా. అన్నింటికంటే ముఖ్యమైంది మరొకటుంది. ఎన్నివున్నా నాట్యంచేసేవారికి చక్కదనం లేకపోతే రాణించదు.”

“నాట్యంచేసేవారికే అన్నమాటేమిటండి. ఎవరికేనా సరే, స్త్రీకి చక్కదనం వుండితీరాలిగా—యూరోజుల్లో అది మరీ అవసరం—మొగాళ్ళకికూడా చక్కదనం వుండాలని కోరుతున్నప్పుడు, స్త్రీలకుండాలనడంలో అబ్బురం ఏముంది లెండి.” అంది. నవ్వుని ఆపుకుంటున్నట్లు పెదవులు ముడుచుకుంటున్నాయి. రమాకాంతం ఈ ప్రశంస వొచ్చినందుకు దిగులుపడ్డాడు—వోవిధంగా ఇదిరావడం అతను లోపలకాపాలనుకున్నదే. ఏమిటో ఆ దిగులులోకూడా కాస్త సంతోషం.

“రమ చాలా అందమైంది.”

“మీరు మెచ్చుకుంటే అందమైందనే వాళ్ళకోవాలి. ఓ వట్టాన మీ కెవ్వరూ నచ్చరుగా” అంది. ఆపుకునే పెనుగు లాటమాని పెదవులు విచ్చలవిడిగా విడిపోయి నవ్వుని మెల్ల మెల్ల గా ప్రదర్శింపచేశాయి, ఒకటిరెండు చినుకులతో ప్రారంభమై, చటుక్కున పెద్ద జల్లుగాపడి, క్షణంలో నిలిచిపోయి నట్లు. యిద్దరూ నవ్వి, మానంలో పడ్డారు.

“రమ అంతా మీ పోలికే.” అన్నాడు.

“కానేకాదు. అల్లాగంటే వాళ్ళకోనుస్మాండి. వాళ్ళ నాన్న పోలికే అంటారు అందరూను, చూశారుగా.”

“రాత్రి దూరంగా ఆ జనంలో అంత బాగా వరకా యించి చూశేదు.”

—రండి, ఫోటో చూద్దురుగాని.”

ఇద్దరూ స్టడీరూమ్ లో కెళ్ళారు. గోడనివున్న ఫోటో చూశాడు— రామ్మూర్తి, ఆడపిల్లని ఎత్తుకున్న నాగలక్ష్మిని— పన్నెండేళ్ళనాటిది—తను బాగా ఎరుగున్న నాగలక్ష్మి— కొంచెం తేలిపోయిన నలుపు కంటినాప ఫోటోలో కనిపిస్తూ వుంది. రామ్మూర్తికి మీసాలున్నాయి. ఫోటోలో బాగా లావుగా కనిపించాడు.

“ఇప్పుడంత లావులేరు. చిక్కారు. ఎలర్జిక్ కండిషన్ ట, బ్రాంకైటిస్ అంటున్నారు డాక్టర్లు. ఇప్పుడు చెప్పండి—”

“చెప్పలేం— ఇద్దరిపోలికలూ వుంటాయి” అన్నాడు.

వెడతానని లేచాడు రమాకాంతం.

“కాసేపుండరాదు. అమ్మాయిస్తుంది, కార్లో వెడు దురుగాని బసకు.”

“లేదు. ఇంకా ఒకరిద్దర్ని చూడాలి. ఇంటర్వ్యూకి కావల్సిన భోగట్టా పోగుచెయ్యాలిగా.”

మళ్ళా వరండాలో కొచ్చాడు. అప్రయత్నంగా అతని కళ్ళు తడయినట్లు రుమాలుతో తుడుచుకుంటున్నాడు.

“మరి... ఉండనా...”

“సాయంత్రం తప్పకుండా రావాలి. లేకపోతే రమ వూరుకోదు.”

“రమ అంతగా అన్నదా!”

“అవును. పిల్లలదేగా సర్దాఅంతా.”

తటపటాయింపాడు. రెండడుగులు ముందుకేశాడు.

“లక్ష్మీ—సాహసించి నిన్నొకటి అడగా లనుకుంటున్నాను.”

ఆమెకేసి చూడలేక మొహం పక్కకి తిప్పేశాడు రమాకాంతం.

“సాహసం కావల్సివొచ్చేదైతే అడగొద్దున్నా.”

అని నవ్వింది నాగలక్ష్మి.

మరో రెండడుగులు ముందుకేశాడు.

“అంటే, అడగడం నా కంత సుఖవుకాదు.”

“మీ రడగొద్దు, నాకు తెలుసు.”

వెళ్ళాడు. ముందు మెల్లగా నడవడం సాగించాడు. ఎనరో వెనకనుండి పిలుస్తుంటే ఆగిపోవడానికి ఎదురుచూస్తున్న వాడిలాగా. తర్వాత అతివేగంగా నడిచాడు. గేటుదగ్గర కొచ్చాడు. మళ్ళా ఆ బొచ్చుకుక్క మీదికొచ్చింది. తోట మాలి దాన్ని బుజ్జగించి తీసుకెళ్ళాడు. గేటుదాటి ఇంటివైపు చూశాడు రమాకాంతం. తలుపులు వేసున్నాయి.

ఆ సాయంత్రం పార్టీకి రాలేదు రమాకాంతం. మర్నాడు, ఇంటర్వ్యూ అవగానే బైలు దేరి వాళ్ళవూరు వెళ్ళాడు. ఇంటర్వ్యూ చేసిన ఉద్యోగి రామ్మూర్తి. ఆ ఉద్యోగంపైన అభిలాష పోయిందతనికీ. వేరే ఉద్యోగం చూసుకునేటందుకు సిద్ధపడుతుండగా, నాలుగురోజుల్లో పట్నంనుండి ఉత్తరంవొచ్చింది. ఆ వుద్యోగం అతనికిచ్చినట్లు ఫలానావూళ్ళో వేసినట్లు వార్త.

తన కా ఉద్యోగం అక్కర్లేదని వ్రాద్దామనుకుంటూ వుండగా మరో కవరొచ్చింది.

నాగలక్ష్మి వ్రాసింది :

“నా చేతనైంది వారితో చెప్పి, ఆ ఉద్యోగం విషయంలో సహాయం చెయ్యగలగడం. నా సహాయమేమీ అక్కర్లేకపోయింది. ఇంటర్వ్యూలో మీరు చాలా తృప్తికరమైన సమాధానాలిచ్చారుట. వొచ్చినవారందరిలో మీరే ఎక్కువ అర్హతగలవారనీ విన్నాను. అందుచేత నేను చేసిందేమీలేదు.

ఇంక రెండోవిషయం.

రమ చిన్నపిల్ల, పెండంటూ చేసుకుంటే తనకి నచ్చిన వాడిని, యీడూ జోడూ కుదిరినవారిని చేసుకుంటుంది కదా. మనం కోరేదికూడా అదేగా. నచ్చినవారిని చేసుకున్నాక, తరవాత ఏవన్నా వొడుదుడుకులువొస్తే వారే బాధ్యతవహించాలి గాని, తలిదండ్రులమీద, రాతమీద విరుచుకుపడటానికుండదు. మీకు తెలియందేముంది.”

రమాకాంతం కళ్ళంట నీళ్ళుకమ్ముకున్నాయి. వేళ్ళతో తొలిగించినకొద్దీ, బొట్లుగా జారుతున్నాయి. యవ్వనంలో వున్నంతవేగం, సాంద్రత, ఉప్పదనం వాటిల్లో లేవని గ్రహించాడు; ఉద్యోగం స్వీకరిస్తూ జవాబువ్రాశాడు.

